

### இஸ்ரவேலின் எழுப்புதல் பற்றிய தீர்க்கதரிசனங்கள்

இஸ்ரவேலின் எழுப்புதலைக் குறித்துக் கர்த்தர் வெளிப்படுத்தினது முதல், அநேகம் சமயங்களில் அவர் அந்த எழுப்புதலைக் குறித்த காரியங்களையும் விபரங்களையும் வெளிப்படுத்திப் பேசினார். நாங்கள் கர்த்தருடைய பிள்ளைகளுடன் இஸ்ரவேல் தேசத்தில் காத்திருந்து ஜெபிக்க நேரிட்ட சமயங்களிலும், நான் என் தனி ஜெபங்களில் காத்திருந்த சமயங்களிலும் கர்த்தர் வெளிப்படுத்திச் சொன்ன காரியங்களின் தொகுப்பு:

01. அந்நியர்கள் மிதித்ததும், விளையக்கூடாதபடிக்கு உப்பை விதைத்ததுமான நிலத்தில் நான் அத்திமரத்தையும், திராட்சைச் செடியையும் நாட்டுவேன். அத்திமரம் வளர்ந்து அதின் காய்கள் துவக்கத்தில் கசப்பானதாக இருக்கும். அப்படியே திராட்சையும் அதின் வேர்பற்றி வளர்கையில் அதின் காய்கள் புளிப்பும், துவர்ப்புமாயிருக்கும். ஜாதிகள் அதின் கிரியைகளினால் அதை வெறுத்து, அதைச் சபிப்பார்கள். அதை வெட்டிப்போடவும் கூடிக்கொண்டு யத்தனிப்பார்கள். ஆயினும் அவர்களுடைய பிரயாசம் வாய்க்காது.

02. அந்நாட்களில் கிழக்கிலிருந்து நான் வெளிச்சத்தையும், தண்ணீரையும் புறப்படப்பண்ணுவேன். அந்நியர்களைக் கொண்டு அதற்கு நீர்பாய்ச்சுவேன். வெளிச்சம் அதின் கிளைகளை ஆரோக்கியமாக்கும், தண்ணீர் அதின் வேர்களை செழிப்பிக்கும். அன்றியும் அதின் கொப்புகளை நான் சீராக்கி, அதன் இலைகளில் ஆரோக்கியம் வரப்பண்ணுவேன்.

03. முதல்முறை என் கையை நீட்டி நான் தாவீதை அழைத்தேன். அவன் தேசத்தைக் கட்டிக்கொண்டான். நான் இரண்டாம்விசையும் என் கையை நீட்டி, தாவீது பூர்வத்தில் ஆண்ட ஜாதிகளை அவன் வசம் திருப்புவேன். சவுகரியவான்களையும், பலவான்களையும், பட்டயம் பிடிக்கிறவர்களையும், பதிவிருக்கிறவர்களையும், வயல்களைக் கட்டி அதின் விளைச்சல்களைப் பெருகப்பண்ணுகிறவர்களையும், வியாபாரம் செய்கிறவர்களையும், ஞானவான்களையும் நான் திருப்பிக்கொண்டுவருவேன். ஆனாலும் யூதாவில் தேசத்தின் செங்கோல் இருக்கும்.

04. என் ஜனங்களை நான் கூட்டிச் சேர்க்கும் முன்பாக இவர்களுக்காக ஜெபிக்கிறவர்களை கிழக்கிலிருந்து எழுப்புவேன். அவர்கள் தங்கள் இருதயத்தில் என் ஜனத்தைத் தன் ஜனமாக நேசித்து, எனக்காகப் பாரப்படுவார்கள். அவர்கள் இருதயத்தில் நான் பாரத்தையும், சிதறிப்போன என் ஜனங்களின் மேல் அக்கறையையும் ஏற்படுத்துவேன். அவனவன் தன் சொந்த தேசத்துக்காக ஜெபிப்பதைப்போல பாரப்பட்டு ஜெபிப்பான். இந்த தேசத்து ஜனங்களிடத்தில் ஜெபிக்கிறவனும், என் எழுப்புதல் காரியத்துக்காக உத்திரவாதம் செய்கிறவனும் இல்லை. எனவே, நான் அந்நிய இடங்களிலிருந்து ஜெபங்களைப் புறப்படப்பண்ணுவேன். அவர்களுக்குள் ஜெபஆவியை நிறைந்திருக்கப்பண்ணுவேன்.

05. அந்த ஜெபங்களை நான் இஸ்ரவேலுக்கும், யூதாவுக்கும் உரமாக்குவேன். அந்த ஜெபங்கள் தேசத்தின் மண்ணை அதின் உப்பு நீங்க சுத்திகரிக்கும், அதின் துவர்ப்பு நீங்க அதைச் சீராக்கும். அது கனி கொடுக்கத்தக்கதாக அத்திமரத்தின் வேர்களைப் பலமாக்கும். திராட்சைச்செடியின் கிளைகளை அது வலுவாக்கும். அவைகளில் பிஞ்சுகள் தோன்றிப் புதியகனிகள் வெளிப்பட வழியுண்டாகும். அப்போது புளித்த கனிகள் மதுரமாகும். துவர்த்த கனிகள் தித்திப்பாகும்.

06. எக்காளம் ஊதுகிறவர்களை நான் எழுப்புதலுக்காகக் குறித்து வைத்திருக்கும் தேசத்திலிருந்து புறப்படப்பண்ணுவேன். அவர்கள் கதிர்களில் படிந்திருக்கிற மணிகளைப் பிரிக்கும்படி சுற்றி நடந்து தங்கள் எக்காளங்களை ஊதுவார்கள். நடக்கிறவர்களின் பாதங்கள் இரும்பைப் போலிருக்கும். அது என் வல்லமை என்று சொல்லப்படும். அவர்கள் நடக்கிறதினால் தாள்புகளை விட்டு மணிகள் தனியாப் பிரிந்து காணப்படும். அதைத் தனியாகப் பொறுக்கி சேகரம் பண்ணுகிறவர்கள் எழும்பி அவைகளை ஒருங்கிணைப்பார்கள்.

07. அந்நாட்களில் நான் அவர்களுக்குக் கட்டளையிட்டு: எக்காளங்களை ஊதுங்கள். எக்காளங்களை ஊதுங்கள். உங்கள் சத்தம் காதேஸில் அதிருகிற கர்த்தரின் சத்தம் போலவும், சீனாயில் இறங்குகிற இடிமுழக்கங்களைப் போலவும் ஒலிப்பதாக. எகிப்தில் நதியின் கரைகளிலும், மலைகளிலும், அதின் பள்ளத்தாக்குகளிலும் ஒலிக்கப்

பண்ணுங்கள். கோசேனிலும், பித்தோமிலும், மெம்பிலின் புறங்களிலும், நதியின் மேற்குக்கரையிலும் ஊதுங்கள். என் ஜனங்கள் வைக்கோலோடே ஓட்டிக்கொண்டிருக்கிற தானியங்களைப் போலிருக்கிறார்கள். உங்கள் கால்கள் மிதிக்கிறதினால் அவர்கள் தனியே பிரிந்து களஞ்சியத்தை நோக்கிக் கொண்டுவரப்படுவார்கள். எக்காளங்கள் அதை அதின் ஸ்தானத்திலிருந்து புறப்படப்பண்ணி, அதன் பூர்வ ஸ்தானத்தில் கொண்டுபோய்ச் சேர்க்கும். அம்மோனிலும் ஊதுங்கள். மோவாபிலும் முழங்குங்கள். என் ஜனங்கள் சிதறியிருக்கிற எவ்விடத்திலும் ஊதுங்கள்.

08. கொஞ்சக் காலத்திலே பென்யமீன் எழும்பி கல்லுகளைப் புரட்டுவான். அஸ்திபாரங்களை அதி ரப்பண்ணுவான். அவன் கால்கள் எஞ்சியிருக்கிற இஸ்ரவேல் ஜனங்கள் குடியிருக்கிற தேசங்களின் மேல் தீவிரிக்கும். இனங்களை அழித்துவிடவும், அவர்கள் ஸ்தானங்களிலிருந்து அவர்களை ஓடிப்போகப் பண்ணவும் அவன் தன் கால்களை உயர்த்துவான். அவன் நாசியின் சுவாசத்தில் நெருப்பும் கந்தகமும் வெளிப்படும். அவனுக்குக் கழுகின் செட்டை கொடுக்கப்படும். அவன் பாதங்கள் பீறிப்போடுகிற ஓநாயின் பாதங்களை ஒத்திருக்கும். அவன் பறந்து வேட்டையாடுகிறதினால் தன் பலத்தினால் இறுமாந்திருப்பான். தன் பற்களால் ஜாதிகளைப் பீறிப்போடுவான். தன் நாவினால் தேசங்களின் இரத்தத்தை நக்கிக் குடிப்பான்.

09. அவன் எழும்பி, நெருப்பினால் பங்கம் செய்யும் முன் என் ஜனங்களைக் கூட்டிச் சேர்க்கும் முகமாக எக்காளங்களைப் பிடிக்கிறவர்கள் எழும்பினால் நலமாயிருக்கும். அப்பொழுது சேதமின்றி என் ஜனம் காக்கப்படும். அவர்களுக்காக செய்யப்பட்ட உத்திரவாதம் அவர்களைக் காக்கும். சுவரை அடைக்கிறவர்கள் மதிலில் ஏறி அதின் வெடிப்பை முடிப்போடுவார்கள்.

10. அன்றியும் நான் ஒளியைச் சுமக்கிறவர்களை, எழுப்புதலுக்காக நான் குறித்திருக்கும் ஜாதிகளிலிருந்து புறப்படப்பண்ணுவேன். அவர்கள் புறப்பட்டு அசீரியாவிலும், பெர்சியாவிலும், கூஷின் தேசத்திலும், பெர்சியாவிலும், தீவுகளிலும் தேடிச் சேர்ப்பார்கள். இவர்கள் சுமந்திருக்கிற ஒளியினிடத்துக்கு இருளில் மறைந்திருக்கிற என் ஜனங்கள் புறப்பட்டு வருவார்கள். இவர்களுடைய வாக்கு அவர்களுக்கு தேவனுடைய வாக்கைப்போலிருக்கும். இவர்களுடைய விரல்கள் வழியாக அற்புதங்களும், கரங்கள் வழியாக அபிஷேகமும் புறப்படும். புல்லைச் சேர்க்கிறவர்களைப் போல இவர்கள் சுலபமாய் சேர்ப்பார்கள்.

11. காலங்கள் கொடிதாகிறதற்கு முன்னே என் ஒளியை ஏந்திக்கொண்டு காணாமல் போனவைகளைக் கண்டறியத்தக்கதாக புறப்படுகிறவர்கள் எழும்பினால் நலமாயிருக்கும். காலங்கள் தாமதமாகும் பட்சத்தில் என் ஜனங்கள் சார்ந்திருக்கிற தேசங்களில் உண்டாகும் பஞ்சங்களாலும், கொள்ளைநோய்களாலும், கழுகின் கண்ணிகளினாலும், சர்ப்பத்தின் விஷத்தினாலும் சேதமாவார்கள்.

12. அன்றியும் நான் உன் தேசத்தைப் பார்த்து: தேசமே, என் தேசமே. நான் உன்னை கடைசிநாட்களில் ஜாதிகள் நடுவிலும், தேசங்கள் நடுவிலும் நான் கொண்டுவரப்போகும் பெரிய எழுப்புதலுக்காகத் தெரிந்துகொண்டேன். நீ விக்கிரகங்களினாலும், அநீதியின் கிரியைகளினாலும், வேசித்தனங்களாலும் பெருகிப் போயிருந்தாய். உன் முற்பிதாக்களின் கைகளில் இரத்தமும், கால்களில் திரியாவரமும், வாய்களில் பொய்யும் இருந்தது. ஆகிலும் நான் உன்னில் ஒரு சிறிய கூட்டத்தை எனக்கென்று தெரிந்துகொண்டு, அவர்கள் வழியாக உன் இரத்தப்பழியை எடுத்துப்போடவும், உன் வேசித்தனங்களைக் கழுவவும், உன் பொய்களை மன்னிக்கவும் தயை செய்யக் காத்திருக்கிறேன்.

13. அவர்கள் எழும்பி நீதியையும் சத்தியத்தையும் உனக்குக் கற்பிப்பார்கள். இரட்சிப்பையும், பரிசுத்தத்தையும் உனக்குப் போதிப்பார்கள். தேவனைக் குறித்து அவர்கள் வாயால் நீ கேட்டு, கர்த்தருடைய மகத்துவத்தை நாடி புறப்பட்டு வருவாய். நான் உன் மேல் சுத்த ஜலம் தெளித்து உன் மீறுதல்களை உன்னிடத்திலிருந்து நீக்கிப்போடுவேன்.

13. அன்றியும் உன்னில் நான் தெரிந்துகொண்டவர்களை என் ஆவியினால் புடமிட்டு, என் ஜனங்களைச் சேர்க்கவும், அவர்களுக்கு இரட்சிப்பையும், சுத்திகரிப்பையும் அறிவிக்கவும். அவர்களைக் கழுவி அவர்களுடைய சுயதேசத்தில் அவர்களை நாட்டவும் தெரிந்துகொள்வேன். யாரையெனில் உன் தேசத்தில் நான் தெரிந்துகொள்கிறவர்களில் உண்மையுள்ளவனையும், என் வார்த்தைகளுக்குக் கீழ்ப்படிகிறவனையும், என் வசனத்துக்கு நடுங்குகிறவனையுமே.

14. என் ஜனங்களை கூட்டிச் சேர்க்க நான் அவர்களில் சிலரை, விதைக்கிறவர்களாயும், நீர்பாய்ச்சுகிறவர்களாயும், சிலரை, வலைவீசுகிறவர்களாயும், தாங்கள் வலையில் பிடித்த மீன்களை கூட்டிச் சேர்க்கிறவர்கள்

களாயும், இன்னும் சிலரை, காணாமற்போனவற்றைக் கண்டறியத்தக்க மனிதர்களாயும் பயன்படுத்துவேன். காணாமல் போனவைகளைத் தேடுகிறவனுக்கோ நான் தீட்சண்யமான பார்வையைத் தந்து இருளிலும் தடுமாறாமல் நடக்கச்செய்வேன். அவன் இருளில் மறைந்து போனவைகளையும், பாதைகளிலும் மலைகளிலும் சிதறிப்போனவைகளையும், குகைகளிலே பதுங்கியிருக்கிறவைகளையும் கூட்டிச் சேர்ப்பான்.

15. நீங்கள் முந்தி எழுந்து போகும்படி நான் சிலருக்கு அழைப்புக்கொடுப்பேன். நீங்கள் புறப்பட்டுப் போய் காரியங்களை நிறைவேற்றத் துவங்குகையில் நான் மேற்குக்குக் கட்டளை கொடுத்து அங்கிருந்தும் ஜனங்களைப் புறப்படப்பண்ணுவேன். அவர்கள் உங்களைப் பின்பற்றி உங்களுக்கு ஒத்தாசை செய்வார்கள். அவர்களில் பலவார்களும், கனவார்களும் இருப்பார்கள். அவர்களை வழிநடத்தி என் திட்டத்தை நிறைவேற்ற அவர்களையும் பயன்படுத்துவீர்கள். அவர்கள் உங்கள் கைகளை திடப்படுத்துவார்கள்.

16. அன்றியும் மோசே ஜனங்களை நடத்தினபோது எழும்பினதைப் போல கோராகுகளும், தாத்தான்களும் உங்கள் நடுவிலும் எழும்புவார்கள். இவர்கள் பொல்லாதவர்களும், சாத்தானால் கண்ணியாக அனுப்பப்பட்டவர்களുമாயிருப்பார்கள். அவர்களில் சிலர் உங்கள் வழிகளை மாற்றி, இங்கே வழி இருக்கிறது, இது சுலபம் என்பார்கள். இன்னும் சிலர் இந்தத் திட்டத்தை வியாபாரமாக்க தீவிரிப்பார்கள். இன்னும் சிலர் ஜாதிகள் நடுவில் தங்களை உயர்த்திக்கொள்ள நாடுவார்கள். இப்படிப்பட்டவர்களைக் கண்டறிந்து அவர்களை உங்கள் நடுவிலிருந்து அப்புறப்படுத்துங்கள். இல்லாதபட்சத்தில் இவர்கள் உங்களைப் பலட்சயமாக்கி விடுவார்கள்.

17. பென்யமீன் எழும்பி தன் சகோதருக்கு விரோதமாக யுத்தம் செய்யப்பறப்படுவான். அவன் பீறிப் போடுகிற ஓநாயாயிருப்பான். பிரேதங்களின் மேல் தன்னை நிலைநிறுத்துவான். அவன் முந்திப் புறப்பட்டுக் காரியங்களை அவமாக்கும் முன்பாக நீங்கள் எழும்பவேண்டும். அவன் ஒரு பொல்லாத ஆவியினால் இயக்கப்படுவான். இரத்தப்பிரியர்கள் அவனுக்கு உதவியாயிருப்பார்கள். அவனை எதிர்க்க நான் உங்களை என் ஆவியினால் நிரப்புவேன். இந்த ஆவி, தீயை அணைத்து கந்தகத்தை விழுங்கிப்போடும் என்னுடைய யுத்தத்தின் ஆவியாயிருக்கிறது.

18. அதினால் நீங்கள் அவமாக்குகிறவனை அவமாக்குவீர்கள். இரத்தப்பிரியரின் கைகளை முடக்கிப் போடுவீர்கள். நான் உங்கள் வாயிலிருந்து பட்டயங்களைப் புறப்படப் பண்ணுவேன். நீங்கள் யுத்தகளங்களில் காணப்படாமல் உங்கள் அம்புகளைக் களத்தில் எய்வீர்கள். உங்கள் அம்புகள் கர்த்தரின் அம்புகளாகப் புறப்படும். என் ஜனங்களைக் காக்கவும், அவர்களைச் சேர்க்கவும் நான் உங்களை எழுப்புவேன்.

19. என் ஜனத்தில் மீதியாயிருப்பவர்களை அவர்கள் சிதறியிருக்கிற எல்லா இடங்களில் இருந்தும் உங்களைக் கொண்டு கூட்டிச் சேர்ப்பேன். உங்களைக் கொண்டு அவர்களுக்குள் உணர்வின் ஆவியையும், புதுப்பிக்கும் ஆவியையும் அருளுவேன். அன்றியும் அவர்களுக்குள் ஜீவன் உண்டாயிருக்கவும் அவர்கள் ஒரு சேனையாகி என் பின்னால் நிற்கவும் நான் அவர்களை என் ஜீவனால் நிரப்புவேன். உங்களைக் கொண்டே நான் அவர்களை அவர்களின் தொழுவங்களுக்குக் கொண்டு வருவேன்.

20. உங்களால் சிறியதாகக் கொண்டுவரப்பட்ட மந்தை தன் தொழுவங்களில் ஏராளமாய் பலுகும். அவைகளைக் கண்காணிக்கவும் அவைகளை மேய்க்கவும் நான் உங்களை ஏற்படுத்துவேன். நீங்கள் வசனம் என்னும் என் அப்பத்தினாலும், ஆவியென்கிற என் தண்ணீரினாலும் அவைகளை பலப்படுத்துவீர்கள். உங்கள் சுயஸ்தலங்களிலிருந்தே நீங்கள் அவைகளைக் கண்காணிப்பீர்கள். உங்கள் சுயஸ்தலங்களிலிருந்தே அவைகளைப் போஷிப்பீர்கள். இதனிமித்தம் நான் உங்கள் தலைகளை உயர்த்தி, உங்களை என் தேசத்தின் ஜாதிகளின் மேல் உயர்ந்திருக்கப்பண்ணுவேன் என்றார்.

## ஜெபக் குறிப்புகள்

01. கர்த்தர் இஸ்ரவேலர்களுக்கென்று நியமித்திருக்கிற எழுப்புதல் திட்டம் நிறைவேற்றத்தக்கதான எல்லா வழிகளும் திறக்கப்பட ஜெபியுங்கள். அவர்களுக்கான காலம் நெருங்குகிறது என்பதை யறிந்து சாத்தான் இஸ்ரவேல் தேசத்தைச் சுற்றிலும் யுத்தங்களையும், பதட்டத்தையும் உண்டாக்கி, திட்டத்தை நிறைவேற்றுவதற்கான தேவஜனங்கள் காரியங்களை விடுதலையாகச் செய்யமுடியாத படி தடைகளை ஏற்படுத்தி வருகிறான். இந்த நிலைமாறி இஸ்ரவேல் தேசத்தைச் சுற்றிலும் சமாதானமான சூழ்நிலை உருவாகும்படி ஜெபியுங்கள்.

02. இஸ்ரவேலர் எல்லாரும் இரட்சிக்கப்பட வேண்டும் என்கிற தேவனுடைய சித்தமும், அவர்கள் தங்கள் சொந்த தேசத்துக்குக் கொண்டுவந்து சேர்க்கப்படவேண்டும் என்கிற தேவனுடைய நோக்கமும் நிறைவேற ஜெபியுங்கள். இன்றைக்கு இஸ்ரவேல் தேசத்தில் இருப்பது முழுமையான இஸ்ரவேல் கோத்திரங்கள் அல்ல. சிதறிப்போன பத்துக் கோத்திரத்தாரும் உலகத்தில் பலதேசங்களில் சிதறியிருக்கிறார்கள். அவர்கள் இன்னார் என்பது அவர்களுக்கே தெரியாது. இவர்களைக் கர்த்தர் மாத்திரமே உயிர்ப்பிக்க முடியும். அவர்கள் அனைவரும் உயிர்ப்பிக்கப்பட ஜெபியுங்கள்.

03. இஸ்ரவேலர்கள் புறவினத்தாரைக் கொண்டே இரட்சிப்படைவார்கள் என்று வேதம் சொல்லுகிறது (ரோமர் 11:30-31) அந்தப் புறவினத்தார் கடைசிக்கால எழுப்புதலுக்குக் கர்த்தர் பயன்படுத்தப் போகும் இந்தியர்களாகவே இருக்க வாய்ப்பிருக்கிறது. இஸ்ரவேலரின் இரட்சிப்பின் திட்டம் இந்தியர்கள் வழியாக நிறைவேற ஜெபியுங்கள். அந்த எழுப்புதல் திட்டத்தில் கர்த்தர் உங்களையும் எடுத்துப் பயன்படுத்தும்படியாக ஜெபியுங்கள். கர்த்தர் இந்தத் திட்டத்தில் பயன்படுத்தத்தக்க உண்மையான தேவஜனங்கள் மற்றும் ஊழியர்கள் நம் தேசத்திலிருந்து எழும்ப ஜெபியுங்கள்.

04. இந்த திட்டம் நிறைவேற ஜெபிக்கிறவர்கள் பிரதானமாகத் தேவை. இதற்காக ஜெபிக்கிற ஜெபக்குழுக்கள், சபைகள், ஜெபவீரர்கள் திரளாக எழும்ப ஜெபியுங்கள். இஸ்ரவேலர்கள் நடுவில் எழுப்புதல் உண்டாக அவர்களுக்கு சுவிசேஷம் அறிவிக்கிறவர்கள் அதிகம் தேவை. அவர்கள் நடுவில் சுவிசேஷம் அறிவிக்கத்தக்க வாசல்களைக் கர்த்தர் திறக்கவும், இவர்களுக்குச் சுவிசேஷம் அறிவிக்கத்தக்க சுவிசேஷகர்களைக் கர்த்தர் எழுப்பவும் ஜெபியுங்கள்.

05. இன்றைக்கு இஸ்ரவேல் தேசத்தில் இருப்பவர்கள் மாத்திரம் இஸ்ரவேலர்கள் அல்ல. சிதறிப்போன பிற கோத்திரத்தாரும் பலதேசங்களில் இருக்கிறார்கள். அவர்கள் எல்லாரையும் இரட்சிப்பதும், அவர்களைக் கூட்டிச் சேர்ப்பதும் தேவனுடைய திட்டமாயிருக்கிறது. காணாமல் போன இந்த கோத்திரங்களைக் கர்த்தர் வெளிப்படுத்தும்படியாகவும், அவர்கள் இன்னார் என்பதை உணரும்படிக்கு அவர்களுக்குள் கர்த்தர் உணர்வின் ஆவியைத் தரும்படியாகவும், அவர்கள் சிதறியிருக்கிற இடங்களைக் கர்த்தர் நமக்கு வெளிப்படுத்திக் காட்டும்படியாகவும் ஜெபியுங்கள்.

06. எசேக்கியேலுக்குக் கர்த்தர் தந்த உலர்ந்த எலும்புகளைப் பற்றிய தரிசனம் சிதறிப்போன இஸ்ரவேல் இனங்களைக் குறிக்கிறது. எசேக்கியேல் மூலம் கர்த்தர் அந்த எலும்புகளை உயிர்ப்பிக்கும் வார்த்தைகளை அனுப்பினார். பின்னர் அவை யாவும் உயிரடையும்படியாக அவைகளின் மேல் பரிசுத்தஆவியை அனுப்பினார். இது இனிவரப்போகும் காரியங்களுக்கு முன்னடையாளமாக இருக்கிறது. கர்த்தர் உலர்ந்துபோன இந்த இனங்களை ஒருங்கிணைக்கும் வார்த்தைகளை அருளிச் செய்யும்படியாகவும், ஒருங்கிணைந்து அடையாளம் பெற்ற அவர்களை உயிர்ப்பிக்கும் ஆவியை அவர்கள் மேல் பொழியச் செய்யும்படியாகவும் ஜெபியுங்கள்.

07. இந்த எழுப்புதலைக் காரணமாக வைத்துக்கொண்டு, தங்களை அழைப்புக்குப் பாத்திரமானவர்கள் என்று சொல்லிக்கொண்டு இதை வியாபாரமாக்கவும், தங்களை முன்னிருத்திக்கொள்ளவும், குழப்பங்களை ஏற்படுத்தவும் புறப்படக் காத்திருக்கும் பொல்லா மனிதர்கள், வியாபார நோக்கமுள்ள அமைப்புகள், தரிசனமில்லாத வேலையாட்கள் போன்றோர் எழும்பி, காரியத்தை திசை திருப்பி விடாதபடிக்கு ஜெபியுங்கள். இப்படிப்பட்ட பொல்லாத வேலையாட்கள் தடைசெய்யப்படவும், எழும்ப யத்தனிக்கும் முன்பாகவே கர்த்தர் அவர்களை தடை செய்யும்படிக்கும் ஜெபியுங்கள். இந்த திட்டங்களுக்கு விரோதமாக எழும்பும் பொல்லாத சாத்தானின் ஆவிகளையும் கடிந்து கொண்டு ஜெபியுங்கள்.





This document was created with the Win2PDF "Print to PDF" printer available at

<https://www.win2pdf.com>

This version of Win2PDF 10 is for evaluation and non-commercial use only.

Visit <https://www.win2pdf.com/trial/> for a 30 day trial license.

This page will not be added after purchasing Win2PDF.

<https://www.win2pdf.com/purchase/>